

## ИЗВЕШТАЈ ЗА РАБОТАТА НА ДИРЕКЦИЈАТА ЗА БЕЗБЕДНОСТ НА КЛАСИФИЦИРАНИ ИНФОРМАЦИИ ЗА 2023 ГОДИНА

Врз основа на член 69 став 3 од Законот за класифицирани информации(\*) („Службен весник на Република Северна Македонија“ бр. 275/19) Дирекцијата за безбедност на класифицирани информации за своето работење во изминатата година подготвува извештај кој го усвојува Владата на Република Северна Македонија.

### ЛЕГИСЛАТИВА, БЕЗБЕДНОСНА ОРГАНИЗАЦИЈА И ЧОВЕЧКИ РЕСУРСИ

#### *Легислатива*

Активностите на Дирекцијата за безбедност на класифицирани информации (во натамошниот текст: Дирекцијата) во 2023 година во доменот на легислативата беше ставен на Уредбата за административна безбедност на класифицирани информации и на информации за ограничена употреба(\*) и на Уредбата за физичка безбедност на класифицирани информации(\*) и коишто произлегуваат од Законот за класифицирани информации(“Службен весник на Република Северна Македонија“ бр. 275/19).

Уредбата за административна безбедност на класифицирани информации и на информации за ограничена употреба(\*) беше донесена во октомври 2023 година („Службен весник на Република Северна Македонија“ бр. 204/23), додека на крајот на декември 2023 година финалниот работен текст на Уредбата за физичка безбедност на класифицирани информации(\*) беше доставена на мислење до надлежните органи чиишто претставници земаа учество во работната група за изработка на текстот пред истата и официјално да биде доставена до Министерството за одбрана којшто е надлежен орган за предлагање на подзаконските акти што произлегуваат од Законот за класифицирани информации(\*) пред Владата.

Во текот на извештајната година беа реализирани повеќе активности за изменување и дополнување на постојните акти за организација и за систематизација на работните места во Дирекцијата, а се работеше и на други интерни акти со коишто се регулираат прашања од доменот на функционирање на Дирекцијата. Во тој контекст, беа изработени упатства за начинот на постапување при нарушување на безбедноста на класифицираните информации и за начинот на уништување на класифицираните информации и на информациите за ограничена употреба. Овие упатства беа поставени на веб страната на Дирекцијата со цел да послужат како корисни алатки за сите корисници на класифицирани информации.

Исто така, за време на извештајниот период беа изработени и други интерни акти и правилници како резултат на потребата за усогласување со барањата од други законски акти, па така беа изработени правилници за заштита од вознемирање на работно место во Дирекцијата и за внатрешен ред и однесување на вработените во Дирекцијата.

Во текот на месец август беше отпочната постапка за продажба на движни ствари (моторни возила во сопственост на Република Северна Македонија, а чиј корисник е Дирекцијата) која резултираше со Одлука за продажба на движни ствари од седница на Владата на РСМ објавена во Службен весник бр. 184 од 01.09.2023 година.

### ***Безбедносна организација***

Согласно законските надлежности и востановената работна пракса, во 2023 година Дирекцијата продолжи со спроврдување на своите законски надлежности во доменот на заштитата на класифицираните информации и примената на важечките меѓународни стандарди за ракување со истите. Во тој контекст, во текот на извештајниот период продолжи реализацијата на активностите за обезбедување на безбедносни стандарди за ракување со класифицирани информации во државните и приватни ентитети, со посебен акцент на ентитетите што се дел од мрежата на подregistri и контролни точки за класифицирани информации.

Редовно се ажурираше листата на офицери за безбедност на класифицирани информации како клучен персонал за одржливост, спроведување и надзор на безбедносните политики за работа со класифицирани информации во секоја од релевантните институциите каде се ракува, циркулираат и се чуваат класифицирани информации.

Кон крајот на годината (ноември-декември) беше спроведен годишниот брифинг со офицерите за безбедност на класифицирани информации во државните органи и правните лица во приватна сопственост.

### ***Човечки ресурси***

Во текот на извештајната година Одделението за управување и развој на човечки ресурси работеше согласно потребите кои произлегуваат од неговиот делокруг на работа.

Тековно и редовно беа реализирани активностите поврзани со изработката на потребната документација која се однесува на кадровските прашања од аспект на изработка на решенија за годишни одмори, за распоредување, за плата, за додатоци за плата, пријави/одјави во агенцијата за вработување (ABPCM) и доставување на боледувања во Фондот за здравствено осигурување (ФЗО), како и ажурно водење на персоналните досиеја на вработените.

Во месец јули беа реализирани две вработувања на определено време, за да при крајот на месец декември беше отпачната постапката за вработување на двајца извршители преку Агенцијата за администрација.

Во текот на 2023 година од страна на Одделението за управување и развој со човечки ресурси во месец март беше изготвен Правилник за измена на Правилникот за систематизација на работните места, а во месец мај беше изготвен и пречистен текст на Правилникот за систематизација на работните места.

Во текот на извештајниот период беа изработени неколку акти што се однесуваат на менацирањето на човечките ресурси. Така, во месец февруари беше изработен Правилник за заштита од вознемирање на работно место во Дирекцијата, а во месец мај беше изработен Правилник за внатрешен ред и однесување на вработените во Дирекцијата, којшто подоцна во месец септември беше ревидиран и насловен како Правила за внатрешен ред и однесување во Дирекцијата за безбедност на класифицирани информации.

Во текот на месец мај беше спроведена постапката за пријавување на именуван функционер со Одлука на Владата на Република Северна Македонија во АВРСМ на работно место заменик директор, а во месеците мај и август беше спроведена постапка за упатување во Брисел за двајца колеги.

Во текот на месец август беше спроведена постапка за едногодишно неплатено отсуство на вработен во Дирекцијата по основ на придружба на брачен другар упатен на стручно усвршување во странство, а во текот на месец септември беше спроведена постапка за реализација на законското право на неплатено отсуство за двајца вработени.

Во однос на мобилноста на вработените, а во функција на оптимизација на процесот на работење во Дирекцијата, во текот на 2023 година беа реализирани активности за хоризонтална мобилност со направени 10 прераспоредувања на работни места во рамките на Дирекцијата.

Сите измените на податоците што призлегоа од мобилноста на вработените, навремено и точно се внесуваа во системот за управување со човечките ресурси - HRMIS.

Како редовна и тековна активност која произлегува од Законот за административни службеници, се подразбира, меѓу другото, водење евидентија, приирање и комплетирање податоци за посетените обуки, како и правење полугодишни извештаи за реализирани обуки и номинирање на вработените за учество на обуки.

Исто така, согласно Законот за административни службеници и важечкиот Правилник, во текот на 2023 година беше спроведен процесот за оценување на ефектот од работењето на вработените во Дирекцијата.

Согласно законската обврска во месец декември беа организирани и спроведени периодични (систематски) здравствени медицински прегледи за вработените во Дирекцијата.

## БЕЗБЕДНОСТ НА ЛИЦА КОРИСНИЦИ НА КЛАСИФИЦИРАНИ ИНФОРМАЦИИ

Во текот на 2023 година планираните активности според Годишниот план на активности на Дирекцијата од доменот на безбедност на лица корисници на класифицирани информации беа спроведени според планираната динамика. Во континуитет се спроведуваа процедурите за издавање национални, НАТО и ЕУ безбедносни сертификати во соработка со безбедносните служби надлежни за вршење на безбедносните проверки и активности сврзани со обука на корисниците на класифицирани информации и контрола на условите во овој домен на безбедноста на класифицираните информации.

По поднесени барања за издавање безбедносни сертификати, Дирекцијата изработи: 2043 барања за оперативна безбедносна проверка; 3160 национални, 288 НАТО и ЕУ безбедносни сертификати; 320 изводи од НАТО и ЕУ безбедносни сертификати. Вкупниот број на важечки национални безбедносни сертификати на 31.12.2023 година изнесува 8851. Додека вкупниот број на важечки безбедносни сертификати на 31.12.2023 година за НАТО е 2031, а за ЕУ е 923.

Исто така, во Дирекцијата беа изработени и 290 решенија за одбивање на барањата за издавање безбедносни сертификати.

Воедно, беше извршена ревизија на издадените безбедносни сертификати чиј рок на важење истекува во 2023 година.

## АДМИНИСТРАТИВНА БЕЗБЕДНОСТ

Во текот на 2023 година, ракувањето со странски класифицирани информации во Дирекцијата, односно во Одделението за странски класифицирани информации, се одвиваше според воспоставените процедури за прием, обработка, дисеминација, дистрибуција, архивирање и чување на класифицираните информации. Динамиката на извршување на работните задачи беше во вообичаената рамка на целосна имплементација на постојните законски и подзаконски акти за безбедност на класифицирани информации. И во текот на 2023 година, Дирекцијата успешно одговори на предвидените активности за заштита на класифицираните информации координирајќи ја работата на воспоставениот систем на под-регистри и контролни точки. Со тоа, констатирано е дека задачите се завршени професионално и ефикасно во насока на навремена доставување на класифицираните и на некласифицирани материјали до крајните корисници. Исто така, и во 2023 година, Дирекцијата, со помош на својот обучен персонал, продолжи со обуката, давањето стручна помош,

мислења и експертиза на државни органи и приватни ентитети, но и на домашни и странски претставници за правилно користење и ракување со класифицирани информации.

Следејќи ја динамиката на прием на странски класифицирани информации од претходните години Дирекцијата во 2023 година регистрираше зголемен интензитет на примени и обработени странски класифицирани информации во однос на извештајната 2022 година.

Според евиденцијата на Дирекцијата, во 2023 година примени се вкупно 1217 НАТО документи, од кои 668 со степен „СТРОГО ДОВЕРЛИВО“, 127 со степен „ДОВЕРЛИВО“ и 380 со степен „ИНТЕРНО“.

Од направената паралела на добиени НАТО класифицирани информации со 2022 година се забележува мало зголемување на бројот на примените класифицирани информации со степен „Строго доверливо“.

Зголемувањето на приемот на НАТО класифицирани информации во регистарот на ДБКИ се должи на тоа што документите кои се испраќаат преку NS WAN системот за потребите на институциите кои немаат NS WAN систем е зголемен.

Во текот на годината, во Дирекцијата се примени вкупно 85 ЕУ класифицирани документи, само со степен „ИНТЕРНО“.

Кумулативниот збир на добиени странски НАТО и ЕУ класифицирани документи во 2023 година изнесува 1302. Тоа подразбира дека сèкупно е малку зголемен приливот на странски документи во однос на претходната извештајна 2022 година.

Во однос на националните класифицирани информации, бројот на обработени национални документи во Дирекцијата во 2023 година изнесува вкупно 607.

## ФИЗИЧКА БЕЗБЕДНОСТ

Тежиштето на активностите на работата во Дирекцијата од доменот на физичка безбедност во текот на 2023 година беше насочено кон задржување на веќе воспоставените стандарди за ракување и чување на класифицираните информации.

И во текот на 2023 година Дирекцијата продолжи да ги следи измените и новите предлози во директивата за физичка безбедност на НАТО и како резултат на членството на Република Северна Македонија во НАТО, имаше можност и да даде свој удел во креирање на новата директива за физичка безбедност на НАТО.

Со цел задоволување на стандардите и функционирање на целокупниот систем за безбедност во Дирекцијата, во текот на годината тековно се вршеше редовно сервисирање на целокупната безбедносна опрема.

Во 2023 година во Дирекцијата одговори на пристигнатите барања од страна на државни органи и други правни лица за утврдување на условите за физичка безбедност во организациските единици и точки каде се ракува со класифицирани информации, и притоа беа преземени активности за контрола на условите и давање на стручно мислење за исполнетоста на минималните стандарди за физичка безбедност на класифицирани информации. Претставници од Дирекцијата исто така учествуваа во меѓуинституционални активности со стручна и експертска помош за воспоставување стандарди за физичка безбедност и набавка на опрема од овој домен на безбедност, а на барање на одредени субјекти беа одржани консултации и обуки за нивните вработени од аспект на физичката безбедност на класифицирани информации.

## ИНФОРМАТИЧКА БЕЗБЕДНОСТ

Тежиштето на активностите на Дирекцијата во доменот на информатичката безбедност во 2023 година беше ставено врз обнова на Упатствата за акредитација на КИС, акредитација на КИС во државните институции и зановување и надградба на мрежната опрема на КИС во Дирекцијата.

Во рамки на заложбите и обврските за одржување на безбеден КИС во Дирекцијата, во текот на 2023 година се изврши набавка и замена на дел од постојната застарена мрежна опрема со нова. Со наведеното значително се подобри безбедноста на внатрешната КИС мрежа на Дирекцијата како од аспект на подобрена функционалност и одржливост на системот, така и од аспект на зголемена отпорност и одбрана од надворешни сајбер напади. Наведеното е од суштински интерес на Дирекцијата и се очекува да продолжи со активности и во следната година.

Во текот на 2023 година Дирекцијата обнови дел од упатствата потребни во процесот за безбедносна акредитација на КИС, а започна и со подготовкa на предлог текстот на новата уредба за информатичка безбедност.

Во рамките на иницијативата на Дирекцијата за безбедносна акредитација на комуникациско-информациските системи во државните органи низ кои се процесираат национални класифицирани информации, Националното тело за акредитација (SAA), коешто функционира во рамките на Дирекцијата, во текот на 2023 година спроведуваше активности врзани за неколку постапки за безбедносна акредитација на комуникациско-информациски систем со цел обезбедување соодветно ниво на заштита на системите заради соодветна заштитна на класифицираните информации кои се процесираат низ овие системи. Притоа, такви активности се реализираат во Министерството за одбрана, Генералштабот на Армијата, Воената Служба за безбедност и разузнавање, во Оперативно-техничката агенција на Република Северна Македонија и Агенцијата за разузнавање.

Во текот на 2023 година Дирекцијата, како авторитет задолжен за спроведување на безбедносната политика на НАТО и на ЕУ, ја остваруваше редовната обврска на одржување и уредност на безбедноста на постојните системи за размена на класифицирани информации во Дирекцијата и во мрежата на под регистрите за странски класифицирани информации во другите институции, во согласност со регулативите на НАТО и на ЕУ. Во таа насока, Дирекцијата активно учествуваше во воспоставување и одржување на системот за безбедна размена на НАТО класифицирани информации и го продолжи започнатиот процес за надградба на регистарскиот систем за процесирање на НАТО класифицирани информации. Со овој процес се унапреди целокупниот систем за размена на НАТО класифицирани информации, со што се зголеми безбедноста на класифицираните информации, а во исто време се зголеми и брзината и ефикасноста на нивната размена.

Активната улога на Дирекцијата во одржувањето и развојот на информатичката безбедност во Република Северна Македонија и во 2023 се остваруваше преку давање континуирана стручна помош и мислење во изработка на стручни решенија и донесување акти сврзани со оваа материја.

Секторот за информатичка безбедност интензивно работеше во насока на целосно исполнување и подигање на стандардите за информатичка безбедност во согласност со измените на безбедносната политика на НАТО/ЕУ и на директивите за информатичка безбедност. Во тие рамки беше вршена редовна проверка, одржување и ажурирање на комуникациско-информациските системи во Дирекцијата, како и редовно и вонредно сервисирање на опремата.

## ИНДУСТРИСКА БЕЗБЕДНОСТ

Во 2023 година Дирекцијата продолжи со своите активности кон унапредување на работата на полето на индустриската безбедност на класифицирани информации. Во текот на годината, во Дирекцијата пристигнаа барања од домашни и од странски компании и други правни лица со барања за издавање национални безбедносни сертификати за 105 физички и за 2 правни лица.

Врз основа на поднесените барања до 31.12.2023 година, Дирекцијата изработи 32 национални и 7 НАТО безбедносни сертификати. Дополнително Дирекцијата има издадено и 2 дозволи за пристап до национални класифицирани информации за 5 лица странски државјани. Во споредба со 2022 година, бројот на барањата за издавање безбедносни сертификати за правни лица и за физички лица во правните лица е зголемен.

Покрај редовната процедура за издавање безбедносни сертификати и дозволи за пристап на физички и правни лица од домашни и странски компании што учествуваат во класифицирани договори или тендери, Дирекцијата вршеше консултативна и експертска улога во постапки поврзани со безбедноста на

класифицираните информации со домашни и странски компании што учествуваат во класифицирани договори или тендери.

## ИНСПЕКЦИСКИ НАДЗОР

Планираните инспекциски надзори во Годишниот план за 2023 година речиси целосно се реализираа согласно месечните планови за работа на Одделението за инспекциски надзор.

Во текот на 2023 година се извршени вкупно 42 инспекциски надзори, од кои согласно месечните планови за работа на Одделението за инспекциски надзор извршени се 37 редовни, 4 контролни и 1 вонреден инспекциски надзор примен во Дирекцијата како пријава за извршување на вонреден инспекциски надзор поради прекршување на безбедноста на класифицираните информации. По сите извршени надзори составени се и доставени се записници до засегнатите субјекти и издадени се соодветни решенија.

Притоа од субјектите на инспекциски надзор, 12 (дванаесет) субјекти се Акционерски друштва во државна сопственост, 16 (шеснаесет) субјекти на инспекциски надзор се Јавни претпријатија во државна сопственост, а 14 (четиринаесет) од нив се органи на државна управа.

Во првата половина на годината инспекциските надзори се вршеа од страна на тим на инспектори составен од советник инспектор и помлад инспектор за безбедност на класифицирани информации при Одделението за вршење на инспекциски надзор. Во втората половина на годината инспекциските надзори се вршеа самостојно од страна на советник инспектор за безбедност на класифицирани информации при Одделението за вршење на инспекциски надзор. Согласно систематизацијата на работните места капацитетот на Одделението за вршење на инспекциски надзор над безбедноста на класифицирани информации во Дирекцијата за безбедност на класифицирани информации е неисполнет.

## МЕЃУНАРОДНА СОРАБОТКА

Во текот на 2023 година Дирекцијата продолжи да ја развива меѓународната соработка во доменот на безбедноста на класифицираните информации со партнёрските служби на земјите од регионот, со НАТО и со ЕУ, но и со други служби во рамките на пошироки безбедносни форуми на соработка.

Во рамките на регионалните мултилатерални формати на соработка, Дирекцијата во 2023 година продолжи со своето активно учество во Форумот на националните безбедносни авторитети на земјите од Југоисточна Европа (SEENSA). Во рамките на тој ангажман, Дирекцијата, во соработка со Националниот безбедносен авторитет на Црна Гора како претседавач и со поддршка на Регионалниот совет за соработка (RCC) од Сараево, успешно ја

одигра улогата на домаќин на тринаесеттата Годишна конференцијата на SEENSA којашто се одржа на крајот на месец август во Охрид.

Во меѓународен контекст, Дирекцијата со свои претставници допринесе во работниот дел на годишната конференција на Мултинационалната работна група за индустриска безбедност (MISWG) којашто се одржа во септември 2023 година во Цирих, Швајцарија и на којашто Дирекцијата за прв пат се појави во улога на полноправна членка. За време на конференцијата беа остварени повеќе контакти на билатерално ниво во насока на договарање активности за склучување билатерални договори за размена и заемна заштита на класифицирани информации со други држави.

Во врска со веќе започнатите иницијативи за склучување билатерални договори на владино ниво, во 2023 година на работно ниво беше усогласен текстот на договорот со Португалската Република. Остана да се чека известувањето од португалската страна по завршување на нивната внатрешна процедура за одобрување на текстот. Во однос на иницијативата за склучување договор со Латвија, во првата половина од годината беа разменети првичните коментари по текстот на договорот. Во текот на годината беа завршени правно-формалните процедури за одобрување на започнување на преговорите со Кралството Норвешка и со Република Молдавија, а беше иницирана и процедурата за започнување преговори со Израел.

Во поглед на користењето на TAIEX инструментот на Европската комисија, во текот на 2023 година немаше реализација на нови активности. Акцентот беше ставен на обновување на апликацијата за експертска мисија од областа на безбедносна акредитација на комуникациско-информатички системи.

Во контекст на соработката со меѓународните институции на чиишто програми за работа е фокусиран голем дел од надворешната политика на Република Северна Македонија, Дирекцијата активно учествуваше на состаноците на Комитетот за безбедност на НАТО. Во однос на соработката со ЕУ, во текот на 2023 година Дирекцијата продолжи со своето активно учество во активностите врзани за Националната програма за усвојување на правото на Европската унија (НПАА), и тоа во поглавје 31 - Надворешна безбедносна и одбранбена политика (НБОП). На билатерално ниво, а во духот на развој на соработката и заемна размена на практични искуства од делокругот на работата, Дирекцијата оствари средби со партнёрските служби на Република Албанија, на Република Црна Гора, на Република Босна и Херцеговина и на Република Србија.

Во рамките на Програмата на Женевскиот центар за управување со безбедносниот сектор (DCAF) за реформи во разузнавачкиот сектор на Република Северна Македонија (2021-2026), во 2023 година, Дирекцијата активно учествуваше во проектот „Концептуализација и развивање процедури за чување и иштење податоци собрани со посебни истражни мерки“ со своја експертиза.

## **ОБУКА И СОВЕТОДАВНА ПОМОШ НА КОРИСНИЦИТЕ НА КЛАСИФИЦИРАНИ ИНФОРМАЦИИ**

Во текот на извештајниот период, согласно програмата на Министерството за информатичко општество и администрација, вработените во Дирекцијата имаа можност да ги следат „online“ обуките за административни службеници, а учествуваа и на други специјализирани обуки од доменот на развојот на човечките ресурси и на финансиското работење.

На барање на Дирекцијата, претставници на Државниот архив на Република Северна Македонија одржаа обука за вработените во Дирекцијата од доменот на архивското и канцелариското работење.

Во соработка со Канцеларијата за соработка во одбраната (ODC) при Амбасадата на САД во Скопје беа реализирани две посети на курсеви од доменот на безбедноста, од коишто едниот беше организиран во Џорџ Маршал Центарот за безбедносни студии во Гармишпартенкирхен во Германија, а другиот беше организиран во Институтот за безбедносно управување во Монтереј, Калифорнија, САД.

Во текот на годината, согласно утврдената потреба и на барање на државните органи и другите институции и правни лица за обука и стручно мислење, беа одржани повеќе стручно-консултативни состаноци и брифинзи на коишто беа давани насоки за правилна примена на националната законска регулатива за класифицирани информации. Воедно, редовно се вршеа брифинзи со лица од Министерството за надворешни работи во подготовките за заминување во ДКП-ата на Република Северна Македонија во странство.

## **УЧЕСТВО ВО РАБОТА НА МЕЃУИНСТИТУЦИОНАЛНИ ТЕЛА И ДРУГИ ИНИЦИЈАТИВИ**

Во 2023 година, Дирекцијата, согласно своите законски надлежности, продолжи да учествува во работата на повеќе меѓуинституционални тела и работни групи.

Во контекст на интегративниот процес за пристапување кон ЕУ, во текот на 2023 година Дирекцијата учествуваше во работата на Работната група за надворешна безбедносна и одбранбена политика под раководство на Министерството за надворешни работи, со ангажман во изработката на Глава 31 од Националната програма за усвојување на правото на Европската унија (НПАА) и учество на Објаснувачкиот состанок во Брисел во септември 2023 година како дел од скрининг процесот на ЕУ.

Претставници на Дирекцијата учествуваа и во меѓуинституционалните работни групи предводени од Министерството за одбрана за изработка на нацрт-текстови од правната рамка со којашто се регулира заштитата на критичната инфраструктура и доменот на криптозаштитата.

Исто така, Дирекцијата со свој претставник учествуваше и во работната група за изработка на новиот Закон за архивска дејност.

Во текот на годината, претставници на Дирекцијата учествуваа во проекти и иницијативи организирани од страна на Женевскиот центар за управување со безбедносниот сектор (DCAF) во доменот на безбедноста и реформите на безбедносниот сектор во Република Северна Македонија.

## ФИНАНСИСКО РАБОТЕЊЕ

Финансиското работење на Дирекцијата за безбедност на класифицирани информации во 2023 година се извршуваше според одредбите на Законот за извршување на Буџетот на Република Северна Македонија за 2023 година и согласно утврдените средства во Буџетот наменски, рационално, економично и ефикасно. Вкупниот буџет на Дирекцијата беше реализиран преку буџетските програми за 2023 година, и тоа: Програмата 10 - Администрација и Програмата 20 - Спогодба за размена на класифицирани информации РСМ-ЕУ.

Во 2023 година на Дирекцијата ѝ беа одобрени буџетски средства во висина од 38.770.000,00 денари. Средствата за финансирање на активностите според плановите и програмите во Дирекцијата се обезбедуваат единствено од Буџетот на Република Северна Македонија и се основен ресурс од кој директно зависи реализацијата на плановите, програмите и потпрограмите.

Континуираноста во планирањето за обезбедување на дефинираните потреби со расположливите финансиски ресурси и вклопување во рамките на фискалните можности и ограничувања подразбира утврден процес на континуирано поставување цели и редослед на активности и задачи за реализација на стратешките цели на Дирекцијата.

Изразено во бројки, 28.340.000,00 денари, или 73.09% од вкупниот буџет беа наменети за основни плати и придонеси за социјално осигурување за вработените во Дирекцијата. Од нив 21.560.000,00 денари беа наменети за платите и придонесите на вработените во седиштето на Дирекцијата во Скопје, а со преостанатите 6.780.000,00 денари беа за трошоците за платите и придонесите на вработените на Дирекцијата упатени на работа во Делегацијата на Република Северна Македонија при НАТО во Брисел.

Во делот од буџетот наменет за вршење на основната дејност на Дирекцијата во висина од вкупно 10.430.000,00 денари или во проценти 26.91% од вкупниот буџет, средства предвидени за капитални расходи предвидени се во износ од 830.000,00 денари, од кои за купување опрема и машини 500.000,00 денари и вложување и нефинансиски средства 330.000,00 денари. Другите средства за извршување на редовните активности на Дирекцијата во висина од 9.600.000,00 денари беа распоредени на следниот начин: за патни и дневни расходи 980.000,00 денари, за комунални услуги, греене, комуникација и транспорт 2.250.000,00 денари, за материјали и ситен инвентар, 600.000,00

денари, за поправки и тековно одржување 1.400.000,00 денари за договорни услуги 3.690.000,00 денари, за други тековни расходи 300.000,00 денари, за надоместоци 370.000,00 денари и за разни трансфери 10.000,00 денари.

Реализацијата на буџетот на Дирекцијата за 2023 година по ставки е прикажана во Спецификацијата на расходи, дадена во прилог на овој Извештај.

Планот и динамиката на финансиското работење во Дирекцијата, се води и се реализира според принципите, нормите и постапките што важат во системот на планирање, програмирање, буџетирање и извршување и обезбедува интегралност на сите елементи и функции во рамките на Дирекцијата, како и во односите со другите субјекти кон кои Дирекцијата презема финансиски обврски.

Буџетот на Дирекцијата претставува годишен план на расходи по квартали за користење на средствата по сметки, програми, потпрограми и ставки одобрени од Буџет на Република Северна Македонија со Закон за извршување на Буџет на Република Северна Македонија со што се извршува Буџетот на Дирекцијата и се врши финансирање на поставените цели, политики, приоритети и задачи што произлегуваат од утврдените планови и програми на Дирекцијата. Основа за работа и реализација на Дирекцијата за безбедност на класифицирани информации претставува Стратешкиот план на Дирекцијата за безбедност на класифицирани информации, Стратешките приоритети на Владата на Република Северна Македонија, Фискалната стратегија на Република Северна Македонија, Макроекономските проекции.

Во Стратешкиот план на Дирекцијата за безбедност на класифицирани информации се содржани програмите и активностите со кои се планира остварување на поставените цели во наредниот тригодишен период. Со процесот на поднесување на предлог-буџетското барање за тековната, односно наредната фискална година, како и проекциите за двете последователни наредни години се координираат во еден интегрален модел на среднорочно буџетирање и ефективно управување со јавните финансии.

Буџетските барања се должат на претходно спроведен процес на идентификување на потребите од организациските структури (сектори и одделенија) задолжени за спроведување на претходно донесените планови и програми во рамките на Дирекцијата за финансирање на приоритетите во буџетската година.

## РЕЗИМЕ

Дирекцијата за безбедност на класифицирани информации во 2023 година успешно ги извршуваше своите законски надлежности во својство на надлежен орган за спроведување и унапредување на безбедносната политика за ракување со класифицираните информации на национално и на меѓународно ниво. Со

унапредувањето на националната законска регулатива и политиката на континуирано пружање експертска помош, давање совети, постојана стручна надградба на персоналот, како и со спроведувањето инспекциски надзор за утврдување на состојбите во однос на примената на законската регулатива за заштита на класифицираните информации, нивото на безбедноста и на безбедносната култура за ракување со класифицирани информации во Република Северна Македонија во континуитет се зголемува. Унапредувањето на капацитетите за заштита на класифицирани информации кај субјектите што се корисници на истите и добрите резултати од работата на Дирекцијата придонесуваат за создавање позитивна слика за Република Северна Македонија како кредитилен и рамноправен партнери на земјите членки на НАТО и ЕУ во сферата на безбедноста на класифицираните информации.

